

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē ayōdhyākāṇḍē*

**॥ aṣṭapañcāśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ aṣṭapañcāśaḥ sargaḥ ॥

daśarathasyājñayā sumantrēṇa śrīrāmalakṣmaṇayōḥ  
sandēśasya śrāvaṇam

pratyāśvastō yadā rājā  
mōhāt pratyāgatasmṛtiḥ |  
tadājuhāva taṃ sūtaṃ  
rāmavṛttāntakāraṇāt ॥ 2.58.1 ॥

tadā sūtō mahārājaṃ  
kṛtāñjalirupasthitaḥ |  
rāmamēvānuśōcantaṃ  
duḥkhasōkasamanvitam ॥ 2.58.2 ॥

vṛddhaṃ paramasantaptaṃ  
navagrahamiva dvipam |  
viniḥśvasantaṃ dhyāyanta -  
masvasthamiva kuñjaram ॥ 2.58.3 ॥

rājā tu rajasā sūtaṃ  
dhvastāṅgaṃ samupasthitam |

aśrupūrṇamukhaṃ dīna -  
muvāca paramārtavat || 2.58.4 ||

kva nu vatsyati dharmātmā  
vṛkṣamūlamupāśritaḥ |  
sō'tyantasukhitaḥ sūta  
kimaśiṣyati rāghavaḥ || 2.58.5 ||

duḥkhasyānucitō duḥkhaṃ  
sumantra śayanōcitaḥ |  
bhūmipālātmajō bhūmau  
śētē kathamanāthavat || 2.58.6 ||

yaṃ yāntamanuyānti sma  
padātirathakuñjarāḥ |  
sa vatsyati kathaṃ rāmō  
vijanaṃ vanamāśritaḥ || 2.58.7 ||

vyālairmṛgairācaritaṃ  
kṛṣṇasarpaniṣēvitam |  
kathaṃ kumārau vaidēhyā  
sārdhaṃ vanamupāśritau || 2.58.8 ||

sukumāryā tapasvinyā  
sumantra saha sītayā |  
rājaputrau kathaṃ pādai -  
ravaruhya rathād gatau || 2.58.9 ||

siddhārthaḥ khalu sūta tvaṃ  
yēna drṣṭau mamātmajau |

vanāntaṃ praviśantau tā -  
vaśvināviva mandaram || 2.58.10 ||

kimuvāca vacō rāmaḥ  
kimuvāca ca lakṣmaṇaḥ |  
sumantra vanamāsādyā  
kimuvāca ca maithilī || 2.58.11 ||

āsitaṃ śayitaṃ bhuktaṃ  
sūta rāmasya kīrtaya |  
jīviṣyāmyayamētēna  
yayātiriva sādhuṣu || 2.58.12 ||

iti sūtō narēndrēṇa  
cōditaḥ sajjamānayā |  
uvāca vācā rājānaṃ  
sa bāṣpaparibaddhayā || 2.58.13 ||

abravīnmē mahārāja  
dharmamēvānupālayan |  
añjaliṃ rāghavaḥ kṛtvā  
śirasābhipraṇāmya ca || 2.58.14 ||

sūta madvacanāt tasya  
tātasya viditātmanaḥ |  
śirasā vandanīyasya  
vandyau pāḍau mahātmanaḥ || 2.58.15 ||

sarvamantaḥpuraṃ vācyam  
sūta madvacanāt tvayā |

ārōgyamaviśēṣēṇa

yathārhamabhivādanam || 2.58.16 ||

mātā ca mama kausalyā

kuśalaṃ cābhivādanam |

apramādaṃ ca vaktavyā

brūyāścaināmidam vacaḥ || 2.58.17 ||

dharmanityā yathākāla -

magnyagāraparā bhava |

dēvi dēvasya pādau ca

dēvavat paripālaya || 2.58.18 ||

abhimānaṃ ca mānaṃ ca

tyaktvā vartasva mātṛṣu |

anurājānamāryāṃ ca

kaikēyīmamba kāraya || 2.58.19 ||

kumārē bharatē vṛtti -

rvartitavyā ca rājavat |

apyajyēṣṭhā hi rājānō

rājadharmamanusmara || 2.58.20 ||

bharataḥ kuśalaṃ vācyō

vācyō madvacanēna ca |

sarvāsvēva yathānyāyaṃ

vṛttiṃ vartasva mātṛṣu || 2.58.21 ||

vaktavyaśca mahābāhu -

rikṣvākukulanandanaḥ |

pitaraṃ yauvarājyasthō  
rājyasthamanupālaya || 2.58.22 ||

atikrāntavayā rājā  
mā smainaṃ vyaparōrudhaḥ |  
kumāraraājyē jīvasva  
tasyaivājñāpravartanāt || 2.58.23 ||

abravīccāpi mām bhūyō  
bhṛśamaśrūṇi vartayan |  
mātēva mama mātā tē  
draṣṭavyā putragardhinī || 2.58.24 ||

ityēvaṃ mām mahābāhu -  
rbruvannēva mahāyaśāḥ |  
rāmō rājīvapatrākṣō  
bhṛśamaśrūṇyavartayat || 2.58.25 ||

lakṣmaṇastu susaṅkruddhō  
niḥśvasan vākyamabravīt |  
kēnāyamaparādhēna  
rājaputrō vivāsitaḥ || 2.58.26 ||

rājñā tu khalu kaikēyyā  
laghu cāśrutya śāsanam |  
kṛtaṃ kāryamakāryaṃ vā  
vayaṃ yēnābhipīḍitāḥ || 2.58.27 ||

yadi pravrajitō rāmō  
lōbhakāraṇakāritam |

varadānanimittam vā

sarvathā duṣkṛtam kṛtam || 2.58.28 ||

idaṃ tāvad yathākāma -

mīśvarasya kṛtē kṛtam |

rāmasya tu parityāgē

na hētumupalakṣayē || 2.58.29 ||

asamīkṣya samārabdham

viruddham buddhilāghavāt |

janayiṣyati saṅkrōśam

rāghavasya vivāsanam || 2.58.30 ||

aham tāvanmahārājē

pitṛtvaṃ nōpalakṣayē |

bhrātā bhartā ca bandhuśca

pitā ca mama rāghavaḥ || 2.58.31 ||

sarvalōkapriyam tyaktvā

sarvalōkahitē ratam |

sarvalōkō'nurajyēta

katham cānēna karmaṇā || 2.58.32 ||

sarvaprajābhirāmaṃ hi

rāmaṃ pravrajya dhārmikam |

sarvalōkavirōdhēna

katham rājā bhaviṣyati || 2.58.33 ||

jānakī tu mahārāja

niḥśvasantī tapasvinī |

*bhūtōpahatacittēva*

*viṣṭhitā vismṛtā sthitā || 2.58.34 ||*

*adr̥ṣṭapūrvavyasanā*

*rājaputrī yaśasvinī |*

*tēna duḥkhēna rudatī*

*naiva māṃ kiñcidabravīt || 2.58.35 ||*

*udvikṣamāṇā bhartāraṃ*

*mukhēna pariśuṣyatā |*

*mumōca sahasā bāṣpaṃ*

*prayāntamupavīkṣya sā || 2.58.36 ||*

*tathaiva rāmō'srumukhaḥ kṛtāñjaliḥ*

*sthitō'bravīllakṣmaṇabāhupālitaḥ |*

*tathaiva sītā rudatī tapasvinī*

*nirīkṣatē rājarathaṃ तथाiva mām || 2.58.37 ||*

*|| ityārṣē śrīmadrāmāyaṇē vālmikīyē ādikāvye  
ayōdhyākāṇḍē aṣṭapañcāśaḥ sargaḥ ||*